

ခူကျန်နေ့ကလေ့

၁။ တခွဲခွဲဆင်ရဲ ကပျန်ထန်ဒါ အကြောင်နောင် အကျို (ကမ်ဖာထိကျမ် ၁၊ ၂၊ ၃)

၂။ အန်လွပွာလင်း အနန္တမေတ္တာဗွယ် ကိုယ်တော်ယေရှု (မသဲ ၁၊ လုကာ ၂)

၃။ ကိုယ်တော် ယေရှု စွမ်းနေ့ဖီ ဂရုဏာတရာခရာ (လုကာ ၁၀း ၂၅-၃၇)

၄။ ဗွယ်ဖရာ ကယ်ဆယ်ဖီ အိုလုဒါ နောင်တ သံဝေဂ အကုသိုလ်စာအပလား (လုကာ ၁၉း၁-၁၀)

၅။ ကိုယ်တော်ယေရှု ဝါစာထန် မိစ္ဆာတလီခိုဟ (မသဲ ၈း၂၈-၃၄၊ လုကာ ၈း၂၆-၃၉၊ မာကု ၅း၁-၂၀)

၆။ ကိုယ်တော်ယေရှု အန်လွ ပလူးအန်ဇေရိန်ဖုန်း တအန်တအို (မာကု ၆း၃၁-၄၄)

၇။ အန်ဒင်ထန် တထွမ်ချန်ကျွဲယားလောင်ကုထွို၊ မိုးစို ကိုယ်တော်ယေရှု (မာကု ၁၅း၁၆-၄၇)

၈။ ကိုယ်တော်ယေရှု အိုတစိုကုထွို၊ မွမ်ဘထန်ချာဒါတာ (မာကု ၁၆း၁-၁၁၊ မသဲ ၂၇း၆၂-- ၂၈း၁၅၊ လုကာ ၂၄း၁-၁၂၊ ယောဟန် ၂၀း၁-၁၈)

၉။ ကိုယ်တော်ယေရှု ပြန်ကြွာထန်ချာဒါ နိဗ္ဗာန်ဝိန်းခမ်းကု၊ လေးတွို ပလူးမျိုဖုန်းဆောင့်ထွို၊ စွမ်းနေ့ဖီ ဖီကအန်လွထန် တပည့်ဖုန်းတာ (မသဲ ၂၈း၁၆-၂၀၊ မာကု ၁၆း၁၂-၂၀၊ လုကာ ၂၄း၁၃-၅၁၊ ယောဟန် ၂၀း၁၉-၂၃၊ တမန်တော် ၁း၁-၁၁)

၁၀။ နိဗ္ဗာန်ဝိန်းခမ်းဗွယ် ဗွယ်ယေရှု (ဗျာဒိတ်တော်ကျမ် ၅း၉-၁၀)



၁။ တခွဲဆင်ရဲ ကပျန်ထန်ဒါ အကြောင်နောင် အကျို(ကမ်ဖာထိကျမ် ၁၂၂၃)

ဗွယ်ဖရာဒွါ ဖန်ဆင်စေးကန်း စကြာဝဠာနောင် ကမ်ဖာ အန်ငေါင်းတွင်ကုထွို့ အိုဟန်ဖွမ်ဖုန်းကုထွို့မဲ့ ဖန်ဆင်စေးကန်း ကမ်ဖာလောင်ကု ကအိုဒါ တဆက်စာဖုန်း။ ပွမ်းဘုအန်စော့ငြီးကု ဗွယ်ဖရာဒွါ မိုးဖီ တအန်နီ မင်္ဂလာပွဲ အကီစွက်။ ဖီချန်းပလူးခု အာဒံနိန်းအွယ်ထွို့တို့ပမွှော်အကီစွက်အွယ် ဖီချန်းဇေန်နိန်းအွယ်။ ဗွယ်ဖရာ ဖီစေးကန်း အာဒံနောင်ဇေတမာဝါး ဗျာဒိတ်တော် ဖီကမိုးပွာဖီ ပလူးမျိုနွယ် ကမ်ဖာလောင်ကု။ ဗွယ်ဖရာဒွါ မိုးဖီစေးကန်း တသာဖုန်း ကပလန်ပလိုဒါ တွိုင်မွိုင်ဆက်။ တွိုင်မွိုင်ညာဏ်ပညာဖုန်းလဲ့ပါပါ တွိုင်မွိုင်ဖုန်းဟေတန် အာဒံနောင် ဇေတမာ ဇေဒင်ဥယျာဉ်ကု။ ပလူးခုအွယ် နောင်တရေရွယ် ဆက်ဖီကအိုမွှော်ကျီတာ ဘသာမိုးစိုထွို့ အန်အိုဟ သတ္တဝါဖုန်း။ အာဒံနောင် ဇေအွယ် ဗွမ်ဗွမ်နောင် သတ္တဝါလင်္ဂဖုန်း တကသုတရာဒွါ လီသိနာဟကောင်း အွယ်ကြားမဲ့ ကွမ်လာဖုန်းလဲ့ အိုလူအိုတို့ဟ။ မေတို့တွို့ မွိုင်နိုင်ခိန်းထွို့ ဗွယ်ဖရာဒွါ ဒေါင့်စွဲနောင်အာဒံ၊ ဇေကာ ဗွမ်နောင်ဖောဝ်ထွို့ ကုင်းစစွာထောင့်ကလေ။ ကူကဒေါင့်ဒါဒွါ ပျန်တိုသတ္တဝါ အလက်စွက် တိရိစ္ဆာန်ဖုန်းကုလဲ့ တွိုကူဒွါးဘာဒွါ ပျန်တို လှော်ဒေဝါလီခိုဟကုသေတိုဟနေ။ အငြီးကု ကူအွယ်ဘာအွယ် “ဗွယ်ဖရာဒွါ အန်ချန်အန်လူးဟ တသာဖုန်းကားကအို ကအိုဒါ တွိုင်မွိုင်ကျမ်မွိုင်မွိုင်လောင် ဥယျာဉ်ဒွါးဘာကုမေနဲ့” တစီဇေန်နိန်းအွယ်။ အွယ်ခါ ဇေအွယ် “ကုဒွါ လွို့တသာအိုတွိုင်မွိုင် ညာဏ်ပညာလောင်ကုထွို့ အန်ဒါလူးတိုတသာ ကအိုကေဒါဒွါဟို ကားကအို။ ဗွယ်ဖရာဒွါ ဒေါင့်စေးကန်း ကျန်အန်မာ တသာကအိုဒါ တွိုင်မွိုင်အွယ်မွိုင်လောင်မာထွို့ ချိုင်ငါလဲ့ ဖီကျန်ချိုင်ကျန်လိုကာမာ။ အေနေချန်း မေစအန်အွယ် ကုအီစိုလိုကာဘာတာ” ပြန်ဒေါင့်ချာဒါနိန်းအွယ်။ အွယ်မကန်စွာ ကုသေအွယ် “ဒွါးဒွါ အမှန်လီမေဟာ။ နားကုလဲ့ လီစိုလိုကာဘာဟာ။ ဗွယ်ဖရာဒွါ အိုသိ နားကုမေအန် တသာအွယ်ဘာအွယ် နားကုအီလုကေ တသိညာဏ်ပညာ ဗွမ်နောင် ဗွယ်ဖရာ အွယ်ကြားမဲ့ အိုရေးစေးကန်းဟနေ” ပြန်ဒေါင့်ချာဒါနိန်းအွယ်။ ပလူးမွှော်အွယ် ဟွိုင်တသာဖုထွို့ လွိုးတွို့အရသာကအိုဒါအွယ်ဘာထွို့ “ငါးမေအန် တသာဒွါးဘာဒွါ မိုးလုကျီထိုင် ငါးတသိညာဏ်ဖုန်းမတောင်” အာကျင်ကျာနိန်းအွယ်။ နိန်းအွယ်ထွို့ အာအွယ် ဒေအန်ကေ တသာအွယ်ဘာ။ ဖီအန်ပါနောင်အာဒံ အွယ်ကြားမဲ့ အာဒံအွယ်လဲ့ အန်။ အလိုင်ချင် အာကာအွယ် သိနာခံစာဘာစွဲထွို့ လီအိုတို့စေးကန်းဟ ကွမ်လာဖုန်း။ အာကာအွယ် အီရေးတကသုတာ ဖီပါအွိုစွဲထွို့နောင် တွိုင်လာဖုန်း အလိုင်ချင်။ ထွိုင်တွို့မွိုင်နိုင်ခိန်းခါ အာကာအွယ် ဟွမ်လိုကာဘာ ဖရာစစွာတာဇီး။ အလိုင်ချင် အာကာအွယ် ခံစာထန်ဘာ တစကန်ထွို့ အိုအွက်လိုကာ တွိုင်မွိုင်ဖုန်းခါကု။ “အာဒံ နားအိုကမာကု” ဗွယ်ဖရာ ထွိုင်တစီနိန်းအွယ်ခါ အာဒံအွယ် အိုသိ အာအီပြန်ဖရေဘာချာဒါ အွယ်ကြားမဲ့ “ကုအိုဟွမ်တို ဗွယ်ဖရာ စစွာတာ ဥယျာဉ်ကု။ ဒေါင့်မာလဲ့ ကုဒွါ နန်အိုဒိုင်တာ အွယ်ကြားမဲ့ ဟွမ်စကန်ထွို့ အိုအိုအွက်ကာဘာတာတို” ပြန်ဖရေချာဒါနိန်းအွယ်။ “လမာဒွါ အိုဒေါင့်နားကု နန်အိုဒိုင်ခိန်းအွယ်။ နားကုစအန်ကေ တသာ ငါးကရေးစေးကန်းဒါ တမွိုင်အွယ်မွိုင်လောင်ကုဒီနောင်” ဗွယ်ဖရာအွယ် တစီနိန်းအွယ်။ “ဗွယ်ဖရာကဖန်ဆင်စေးကန်းဒါ ပလူးမွှော်ဒီပလားဒီ ကောဖီအန်ငါး။ ဒွါးဒွါ ပျန်တိုအာအပျက်တို။ အာဖီအန်မဲ့ ငါးအန်ဘာ တသာအွယ်ဘာဟနေ” အာဒံအွယ် ပြန်ဖရေချာဒါနိန်းအွယ်။ ဗွယ်ဖရာအွယ် “နားဘာတဟနာ အိုမိုးဘာတေ နိန်းဒွါး” တစီလေ ဇေန်နိန်းအွယ်။ အွယ်ခါ “ဒွါးဒွါ ပျန်တို ကုတမာတို။ ကွက်ကူဒွါ တလျက်မိုးဖီငါးအန် တသာအွယ်ဘာ အွယ်ကြားမဲ့ဟနေ” ဇေအွယ် ပြန်ဖရေချာဒါနိန်းအွယ်။ ဗွယ်ဖရာအွယ် “နားဒွါ ကွက်မိုးတာနိန်းဒွါး အွယ်ကြားမဲ့ အီခံဘာအပျက်ဒဏ် လွို့ထိုင် တိရိစ္ဆာန်လင်္ဂဖုန်း။ တေဒွါးမမေငါး နားဒွါ အီစစွာဘာဘိုတာ နောင်ဖွေ်ဟို။ ပလူးဖုန်းနောင် နားကုဒွါ အချင်ချင် အီလှသျှီလိုလေလိုကာဘာတာ။ နားဒွါ မိုးလုဘိုတေယာစွာ ပလူးခင်ကုခိန်းဟိုမသဲ အီခံဘာ ပလူးဒွါ အီမိုးပလန်ချာဒါနား တွိုတွို့ကစီ” ဒေါင့်ကူနိန်းအွယ်။ ဗွယ်ဖရာအွယ် “နားဒွါ အိုမိတာခါ အီခံစာဘာ တစဒူ။ နားဒွါဩဇာ ဘသာအို ဝါးပခုလောင်လဲ့ ဝါးပခုဒွါ ဩဇာအီအိုကေတို နားလောင်ကု။ တေဒွါးမမေငါး နားဒွါ အီမိုးဝေဖီဘာ ဝါးပခု တအိုလူဆန္ဒဖုန်း” ဒေါင့်ပလူးမွှော်နိန်းအွယ်။ ဗွယ်ဖရာအွယ် “ငါးဒွါ အိုရေးစေချာစေးကန်းတို နား ဖီကျန်အန်မာ တသာ တမွိုင်ဒွါးမွိုင်လောင်ကုမာ။ နားဒွါ လီလွိုက်နာဟ။ ကမ်ဖာဟန်ဒွါ ကွက်နားမဲ့

အိမ်စာဘာ တခွဲင်ဆင်ရယ်။ တေဒွါးမမေငါ နားအိမိုးဘာ တမိုး တအန်တအိုဖုန်းတာ။ တွိုကမ်ဖာဟန်ဒွါ အိဆန့်ကင်နား။ တတွမ်ဖုန်း၊ တွိုကုံး စီဖုန်းဒွါ အိုဟန်ကု အိဒိုထန်တာ။ တွိုတွို၊ အိပြန်ကျိန်းချာဒါ နားကပျန်ထန်ဒါ ဟန်ဖွမ်ဘဝက နားဒွါ အိမိုးဘာရွှါးယွမ်တွိုတမိုး နောင်ငွမ်တင်သျှီ” ဒေါင့်အာဒိန်းအွယ်။ ဗွယ်ဖရာအွယ် အိုတို့ဖီ ပလူးခုနောင် ပလူးမွော်ကွမ်လာဖုန်း မိုးနောင် တိရိစ္ဆာန်ဖီ။ ထွိုမဲ့ အိုဥယျာဉ်ကု ဝါစွာထန်ကေ အာကာ။ အာကာအွယ် အိုဥယျာဉ်ခုနောင်ဒိုင်ထွို၊ ဖီကအန်ဘာ တအန်တအိုတာ ထိုင်စူအန်ဘာတာ ဟန်ယာလောင်။ ဗွယ်ဖရာအွယ် အန်ချန် လွော်ဒေဝါ အိုဥယျာဉ်ခုနောင်ဒိုင်ထွို၊ အိုပွိုင်းဟွိုင်ထိန်ဖီ။ တေအွယ်ခိန်းထွို၊ ပလူးဖုန်းအွယ် ခံဘာကေ ခွဲခြာနောင် တွိုင်မွိုင်ဆက်။



၂။ အန်လွဲပွာလင်း အနန္တမေတ္တာဗွယ် ကိုယ်တော်ယေရှု (မသံဝ၊ လုကာ ၂)

ကထိုးကွေ့ဒါ နိန်းပေါင်း (၂၀၂၃)ခုအား၊ ဗုဒ္ဓဖရာ ချော်ထွိုးနိဗ္ဗာန်ထွိုး နိန်းပေါင်း (၅၆၃)ခုက၊ ဗွယ်ဖရာလွှော်ဒေဝါအပါးအွယ် တွဲလေး အစွရေးကန်ကု ကအိုဒါ ပမွှော်ချန်း မာရိန်နိန်းအွယ်ပလားဆောင့်ကု။ အစွရေးကန်ခွဲ အို အာရု လပျူးလဝီဒိုင်ကုဟနေ။ အွယ်ခိန်းခွဲ ပျန်တို အစွရေးကုအွယ် ဥပဒေအရေလီပါဟထွိုး ကမ္ဘိုက်သေ့ဒါ ရောမကန်မင်စုံ ကျေတပ်အွယ် အိုအုပ်ချုပ်ခိန်းကုဟနေ။ မာရိခွဲ ပျန်တို အိုဒေဝါပလောင်စေးကန်းနောင် ပလူးချန်းယောသပ်ခိန်းအွယ်ပလား ဟနေ။ လွှော်ဒေဝါအွယ် “မာရိ၊ ဗွယ်ဖရာခွဲ ဖီလိထွိုး နားတခို” ဒေါင့်မာရိနိန်းအွယ်။ မာရိအွယ် အိုဟွမ်ဆန်ထွိုး စအိုမ္မိတာ အွယ်ကြားမဲ့ အီဒေါင့်ဘာ တဟနားငါလဲ့ လီသိဟ။ “ကျန်စကန်မာ၊ နားခွဲ ခံဘာဗွယ်ဖရာ လွိုက်ရွေတို။ နားခွဲ အီအန်လွဲပွာလင်း ဖုခုအပါး။ ဖီချန်းအာ ယေရှုနိန်းအွယ်လဲ့ငါ။ အာခွဲ အီကြီးကျယ်စွိုင်းမြတ်ထွိုး အာသာသနာတော်ခွဲလဲ့ အီလူလေ တွဲထွိုး အစွက်လီအိုဟ” လွှော်ဒေဝါအွယ် ဒေါင့်ခိန်းအွယ်။ အွယ်ခါ မာရိအွယ် “ခွဲခွဲ မိုးနိန်းမာ အီပျန်ဒါ။ ငါးခွဲ ပျန်တို တမွှော်ပလင့်အပလား” ပြန်ဒေါင့်ချာဒါနိန်းအွယ်။ လွှော်ဒေဝါအွယ် “နားခွဲ ကွက်ဗွယ်ဖရာ ဘုန်းတော်ထွိုး အီလု သန္ဓေဟနေ။ အွယ်ကြားမဲ့ အီဟောင့်ဘာ ပသာဝီခွဲပလား ဗွယ်ဖရာဖုခု နိန်းအွယ်ဟနေ။ ပသာဝီခွဲပလားခွဲ ပသာဝီ ထမ္မသာအပလား လီမေဟာ။ အာကျူယာဖုန်းခွဲလဲ့ အိုဇေ ကပျန်ဒါ ပလူးမွှော် ကမ်ဖာပထမကီစွက်ကု လင်းလင်စာလဲ့ လီမေဟာ။ အာဆက်ဝိညာဏ်တော်ခွဲ အိုတိုနိဗ္ဗာန်ဝိန်းခမ်းကု လင်းလင်တိုဟနေ” ဒေါင့်ထန်နိန်းအွယ်။ လွှော်ဒေဝါအွယ် “မာရိ၊ ဗွယ်ဖရာတာ တာကားကအိုခွဲ ပျန်ဒါလူးတို” ဒေါင့်ထိုင်ဒါနိန်းအွယ်။ မာရိအွယ်လဲ့ သိနာစဖိုပေါက်ထန် အွယ်ကြားမဲ့ “ငါးခွဲ ပျန်တို ပလူးထမ်ဗွယ်ဖရာအမှုတော်စာဟိုဟနေ။ နားကဒေါင့်ဟွမ်ဒါ တာကားကအိုလဲ့ အီပျန်ထန်ဘာတို” ပြန်ဖရေချာဒါနိန်းအွယ်။ ယောသပ် ကဒေါင့်ပလောင်စေးကန်းဒါနောင် မာရိအွယ် ငြီးဟ စသိထန်ကေ မာရိကု အိုဒိုင်လိထွိုးတာ။ အာခွဲ ပသာဝီဖုအရင်း လီမေဘာဟခွဲလဲ့ အိုသိသိ။ ယောသပ်အွယ် ပျန်တို ပလူးရိစာထွိုးမှန်ယွမ်ထွိုးစာ အွယ်ကြားမဲ့ မာရိခွဲလဲ့ အာဘသာဖီလုဟ တကသု။ အွယ်ကြားမဲ့ အာအွယ် ကျင်ကျာထန် အီဖျက်ဖီကျော်ကျော်ကေဘို့ အိုဒေါင့်ပလောင်းစေးကန်းဒါနောင် မာရိအွယ်ဘာ။ အာအွယ် အိုကျင်ကျာတာအွယ်ဘာ အကြောင်ခရာခိန်းကုဟို့ လွှော်ဒေဝါအပါးအွယ် တွဲလေး ယောသပ် တအိုငြိမင်ကုထွိုး “ယောသပ်၊ ကျန်အိုနန်မာ အီလက်ခံဘာမာရိ ပျန်နောင် နားမာနိန်းအွယ်မာ။ အာကအိုကျီဘာဒါ သန္ဓေခွဲ ပျန်တိုကွက်ဗွယ်ဖရာ ဘုန်တန်ခိုတို။ ပသာဝီခွဲပလား မေအန်လွဲပွာလင်းခိန်းခါ ဖီချန်းဘို့ ယေရှုနိန်းအွယ်လဲ့ငါ။ ယေရှုကဒေါင့်ဒါ ချန်းနာမတော်ခွဲ အမိပွယ်လုတို ဗွယ်ကယ်ဆယ် နိန်းအွယ်ဟနေ။ ကွက်တဟနာမေဒေါင့်ဘာအွယ် အာခွဲ အီကယ်ဆယ်ဖီ ပလူးဖုန်းကားကအို ဖီကလွတ်ပွမ်းဘုထန်ကေ အာကာတခိုင်ဆင်ရယ်ကု အွယ်ကြားမဲ့ဟနေ” လွှော်ဒေဝါအွယ် ဒေါင့်စေးနိန်းအွယ်။ ယောသပ်အွယ် လက်ခံ မာရိပျန်နောင်မာ။ အွယ်ခိန်းကု ရောမကန်မင်စုံ ကျေတပ်အွယ် ဘာသာတွက် ဂျူးပလူးမျိုဖုန်း မိသားစု ပလူးစာရင်းဖုန်း အွယ်ကြားမဲ့ အန်ချန်ကျိန်း အာကာမိသားစုဖုန်းဆောင့်။ အွယ်ကြားမဲ့ မာရိနောင် ယောသပ်ကာအွယ်လဲ့ စလေးဘာ ဗက်လင်ဝိန်း ကအိုဒါ ရပ်ယားကု။

အိုအွယ်ကုပါတွင် မာရိအီအန်လွဲဖုတာ အခိန်းတွဲလေး။ ထွိုးဒါ မာရိနောင် ယောသပ်ကာမိသားစုဖုန်းခွဲ အိုလိုကာဟဒွမ်း ဗက်လင်ဝိန်းကု။ နောင်ကြောင်လီဖု ကံလီခိုဟ ယွမ်ထွိုးတာထွိုးမဲ့ အာကာထိုင်တွဲလေး အွယ်ဝိန်းကုခါ ခမ်လန်အိုတည်ခိုစို့ဖုန်းအွယ် အိုဝေထွိုးလိတိုနောင် ပလူးဖုန်းဟနေ။ အီအိုစို့တာ ယောသပ်အွယ် ပျင်ဘို့ခမ်လန် ပူပေါင်းအဘာကု။ အွယ်ဟကုဟို့ မာရိအွယ် အန်လွဲပွာလင်းတွဲ ယေရှု။ ဖရာဗွယ်ကယ်ဆယ်ခွဲ အန်လွဲပွာလင်းလိထွိုး။ မာရိအွယ် ဖီပလွမ်ပသာဝီယေရှု နောင်တဘို့ဖုန်းထွိုး ဖီအိုငြိစေးကန်း ပူစာကလောင့်ကု။ အွယ်ခိန်းကု အိုနောင်သိုးတီစာကျီ ကအိုတီလိုကာဒါသိုး တကလက်ဘို့အွယ်ရပ်ကု။ လွှော်ဒေဝါအပါးအွယ် လေအိုထွိုင်ကိုကျီတာ နောင်သိုးတီစာဖုန်းထွိုး မုကန်အဘာလူးအွယ်လဲ့ ခါလက်ထန်တွဲတာနောင် တခါရောင်ဖုန်း။ သိုးတီစာဖုန်းအွယ်လဲ့ စကန်ထန်လိုကာတာ။ အွယ်ခါ လွှော်ဒေဝါအွယ် “ကျန်စကန် လိုကာမာ။ ငါးခွဲ လေဖီတို နားကွစတင်ခိုတိုဟနေ” ဒေါင့်ခိန်းအွယ်။ ထွိုးမဲ့ ယီးနေလေ ဝိန်းအိုဘို့ကုထွိုး “ဟန်ငြီးကုခွဲ အန်လွဲပွာလင်းလိထွိုး ဖရာဗွယ်ကယ်ဆယ် ဗက်လင်ဝိန်းကု

ဟနေ။ အာဒွါ ပျန်တိုမေရှိယတိုဟနေ။ လေးအွယ်ရပ်ကုထွို့၊ လီဟွိုင်လိုကာ ပသာပီယေရှု အိုပလွမ့်စေးကန်းဒါနောင်တဘွီထွို့မဲ့ ဖီအိုဠီစေးကန်းဒါ ပူစာကလောင့်ကုဒီလဲ့င်” ဒေါင်းနိန်းအွယ်။ အလိုင်ချင် မုကန်အဘာလူးအွယ်၊ ဝေဘိတ်ထန်တို့နောင် လွှော်ဒေဝါ အိုလေဟွိုင်လိုကာဒါ ဗွယ်ဖရာအွယ်ဟို။ လွှော်ဒေဝါအွယ်ဟိုအွယ် “ပူဇော်တို ကကြီးကျယ် စိုင်းမြတ်ဒါ ဗွယ်ဖရာတို။ ပလူးကအိုဒါ ကမ်ဖာဟန်ဒွိုးဘာလောင်စာ ကျမ်ပလားပလား ဖီကငင်ချမ်မှန်မှန်” သချင်လိုကာ သချင်အန်ဖရာဖုန်းထွို့၊ စတမာကျိန်းလိုကာကေ။ သိုးတီစာဖုန်းဒီလဲ့ မိုးလိုကာစွဲတို့နောင် လွှော်ဒေဝါအွယ်ဟိုဖုန်း ကဒေါင်းအတွန် အလိုင်ချင်။ အာကာအွယ် လေးလိုကာ ဗက်လင်ဝိန်းကုထွို့၊ သျှိုလိုကာဘာ မာရို၊ ယောသပ်နောင် ပသာပီယေရှု ဗွမ်နောင် လွှော်ဒေဝါဖုန်း ကဒေါင်းဟွမ်စေးကန်းဒါအတွန်။ သိုးတီစာဖုန်းအွယ် ထွိုင်ပြန်ဒေါင်းနေချာဒါ၊ ပလူးအမျာဖုန်း ပျန်ထန်နိန်းမာခရာခါ၊ ပလူးဖုန်းအွယ် ပလူးဖုန်းအွယ် ဟွမ်ဆန်ယွမ်လိုကာတို့တာ။ ထွို့မဲ့ အာကာအွယ် ပြန်ကျိန်းချာလိုကာဒါ၊ တကလက်ကု။ အာကာကသျှိုခွယ်ဘာဒါ တာဖုန်းတာ အန်ဖရာလိုကာ ဗွယ်ဖရာ။

အာရှလကွမ်ဒိုင့်ကု ကအိုဒါ ဉာဏ်ပညာအိုစာဖုန်းအွယ် ဟွမ်သိလိုကာ အကြောင်အန်လွဲပွာလင်းလိထွို့၊ မေရှိယခရာ အွယ်ကြားမဲ့ အီလေဟွိုင် မေရှိယတာ လေးလေလိုကာ အစွရေးကန် လပွူးဒိုင့်။ အာကာအွယ် တွဲလေးလိုကာနောင် အိုလကွမ်ဒိုင့်ကုထွို့၊ ကပိုထန်ဒါ စာဆန်အွယ်မာ နေ့ကလေ့ကန်စာထွို့၊ လေးလေလိုကာ အစွရေးကန်ကု ကအိုဒါ ပသာပီယေရှုဆောင့်။

ပညာအိုစာဖုန်းအွယ် တစို့လိုကာ ရောမကန်မင်စုံခွမ်ခံ အကြောင်မေရှိယဒွါ အန်လွဲပွာလင်း ကမာရပ်ကုခရာ။ ခွမ်ခံအွယ် သုလီနာလိုထန်ဟ ကအန်လွဲပွာလင်းဒါ ဗွယ်ကယ်ဆယ်။ ကွက်တဟနာမေဒေါင်းဘာအွယ် ဗွယ်ကယ်ဆယ်ဒွါ အီပျန်ထန်တို အစွရေးနောင် ကမ်ဖာဟန်ခွမ်ခမ်း အိုဟိုစေးကန်းနိန်းအွယ် အွယ်ကြားမဲ့ဟနေ။ မေရှိယ၊ ခရစ်တော် ကဒေါင်းဒါဒွါ “ဗွယ်ကယ်ဆယ်” အဓိပ္ပာယ်လွန်နိန်းအွယ်။ ခွမ်ခံအွယ် အန်ချန်ကျေစာဖုန်း ဖီကမိုးစိုကေ ပသာပီယေရှု။ ဒေါင်းမာလဲ့ လွှော်ဒေဝါဖုန်းအွယ် ဖီအိုဠီမင်ကေ ယောသပ် ဖီကစထွို့ရှောင်ထန်ကေ အာဖရိကရပ်ကု ကအိုဒါ အီဂျစ်ကန်ကု။ ပညာအိုစာဖုန်းအွယ် ထွိုင်သျှိုလိုကာ ပသာပီယေရှုခါ ဝယ်လိုကာ။ အေ့နောင်လက်ဆောင် ဖီလိုကာ အာကာကကျီလေးလိုကာဒါ ခမ်းဖုန်း။ အန်ဖရာပူဇော်လိုကာ နောင် နံစာဟွမ် ကဆန်ကခိုဒါဖုန်း။



၃။ ကိုယ်တော်ယေရှု စွမ်းနေဖို့ ဂရုဏာတရားရာ(လုကာ ၁၀: ၂၅-၃၇)

အလိုက်ကုဒီ ပလူးဒါလဲင် ဥပဒေစာအပလားအွယ့် အေ့နောင်အီကျန် ကိုယ်တော်ယေရှု ဘုန်တန်ခိုနောင် ဉာဏ်ပညာထို့ “ဖီကလု အစွက်လီအိုဟဒါ ဆက်နိစ္စထာဝရတာ အိမိုးဘာတဟနာ” တစို့ထန်လိုကာ ကိုယ်တော်ယေရှုနိန်းအွယ့်။ အွယ့်ခါ ကိုယ်တော်ယေရှုအွယ့် “ဥပဒေကုဒီ ပြဋ္ဌာန်းစေးကန်း တဟနာ။ အွယ့်ဘာကု ကပြဋ္ဌာန်းစေးကန်းဒါ အချက်ဖုန်းဒီ နားဖတ်ဟို့ငှ်နိန်းမာ” ပြန်တစို့ချာဒါ ပလူးဒါလဲင်ဥပဒေစာ နိန်းအွယ့်။

“ကြည်ညို ပွာလိုကာသဒ္ဒါ ဗွယ်ဖရာလောင် နောင်နားကွတွမ်သုသာ၊ နာမ်ဝိညာဉ်၊ သုက္ကုးကျွန်အာကားကအိုလဲင်။ ရက်ရီစေပလားလငါ ဗွမ်နောင် ရက်တိုးနန်တိုးလဲင်” ပလူးအွယ့် ပလားအွယ့် ပြန်ဖရာဟွမ်ချာဒါနိန်းအွယ့်။ ကိုယ်တော်ယေရှုအွယ့် “နားဆောင့်ဒွါ အဖရေမှန်အိုအို့” ပြန်ဖရေချာနိန်းအွယ့်။ ဒေါင့်မာလဲ ဘာသာမိုးတည် အမှန်တရာအွယ့်ဘာတာ အွယ့်ကြား ပလူးဒါလဲင်ဥပဒေစာအွယ့် “ငါးယွမ်းတီးစာခို ကဒေါင့်ဒါဒွါ ပျန်ပလူးမျိုနိန်းမာ” ပြန်တစို့ချာဒါနိန်းအွယ့်။

ကိုယ်တော်ယေရှု ပြန်ဖရေချာဒါဒီ၊ အလိုက်ကုဒီ ပလူးအပလားအွယ့် အိုဂျေရဆလင်ဝိန်းကုထို့ ထိုင်လေးလေ ဂျေရီခေါဝိန်းကုခါ ကျွမ်ဖုန်းအွယ့် ဘောင်ချော်လိုကာကေ အာကွမ်လာဖုန်း ကလေ့ကုထို့ တွယ်လိုကာ တွါတွါ့ဘို့ဘို့ထို့မဲ့ စစွာထန်ယားလိုကာကေ။ အွယ့်မကန်စာ သျှိဘာ စဘွမ်ဒူအပါးအွယ့် လေးလေတာ နောင်ကလေ့အွယ့်ဘောင့်ခါ သျှိအာ အိုလင်အာတာနောင် ယာစာဖုန်းခါ အိုကလေ့လငါဘောင့်ထို့ စပိုင်ထန်ကေ။ နောင်နိန်းအွယ့်အွယ့်ဟို့ ပလူးလေဝိဒွါနွယ်ကုစာအပလားအွယ့်လဲ အိုကလေ့ အွယ့်ဘောင့်ကုထို့ ဖြတ်ကာလေးတာထို့မဲ့ ထိုင်သျှိအာခါ အိုကလေ့လငါဘောင့်ကုထို့ စပိုင်ထန်ကေဟနေ။ ဒေါင့်မာလဲ ပလူးအို ရှမာရီဝိန်းကု ကလေးဒါစာ အပလားအွယ့် အိုကလေ့အွယ့်ဘောင့်ကုဟို့ထို့ စဖြတ်စွာလေးတာထို့မဲ့ ထိုင်သျှိပလူးအွယ့်ပလား အိုလင်အာတာနောင် ယာစာဖုန်းခါ သုဟွမ်သညင်ထန်။ အာယာစာဖုန်း ဖီကဆက်ဆာတာ ကျော်ဖီနမ့်မန်နောင် စပျစ်သျှိ။ အန်ဒင်ရေထို့ အီကုဖီအာတာ အန်ဒင်ထန် အာလားတိုးလောင်ထို့ ဟောင့်လေးကေ တည်ခိုခန်ပီအဘာကု။ ထိုင်တွါ့ဒါအငြီးကုခါ ချီဖီ တည်ခိုခန်ဗွယ် ကွမ်ဒဂီအန်ဗြီဗီထို့ “အန်ဒင်ရေထို့ ဟို့ငှ်လွန်လာဖီအာလဲင်။ ကွမ်လူးလို့ဖုန်းဒွါလဲ မေကျိန်းချာဒါခါ အီပြန်ဖီချာဒါတို” ကွင်စေးကန်းနန်းအွယ့်ထို့ လေးဆွက်ဒါ တလေးကလေ့။ ကိုယ်တော်ယေရှုအွယ့် “ပလူးအွယ့်အန်တွမ်ပလားကု ပလူးခံဘာကျွမ်ကျွမ်စာအွယ့်ပလား ယွမ်တီးစာအကျက်ဒွါ အီပျန်လမာနားထင်” ထိုင်တစို့နိန်းအွယ့်ခါ “ပလူးဂရုဏာတရားအိုစာအွယ့်ပလားတို” ပလူးဒါလဲင်ဥပဒေစာအွယ့် ထိုင်ပြန်ဖရေချာဒါနိန်းအွယ့်ခါ ကိုယ်တော်ယေရှုအွယ့် “လို့က်နာကင်ကျင်နောင် တနယ်နိန်းဒွါအတွန်လဲင်” ပြန်မိန့်ဟွမ်ချာဒါနိန်းအွယ့်။



၄။ ဗွယ်ဖရာ ကယ်ဆယ်ဖီ စရိုက်လီခိုဟစာ အိုလုဒါ နောင်တသံဝေဂစာ အပလား(လုကာ ၁၉:၁-၁၀)

အလိုက်ကုဒီ ကိုယ်တော်ယေရှုအွယ် အိုစဖြတ်စွာလေး ဂျေရိခေါဝိန်း။ အွယ်ဝိန်းကု နောင်လုစေးကန်းတခွမ် ကျက်လိမ် လီတရာဟအခွမ် ပလူးအမျာဖုန်းဆောင့်ထို့၊ ကချမ်စာထန်ဒါတာ တခွမ်ကျက်စာ ကဟောင့်ဒါ ဇက္ခေအိုအပလား။ အာအွယ် ဘသာသျှိတို့၊ ကိုယ်တော်ယေရှုလဲ့ ချန်းပုန်တို ပလူးနန်ဖွါစာအပလားထို့၊ ပလူးဖုန်း ချန်းဟေငါ အွယ်ကြားမဲ့ အီသျှိဒါ ကိုယ်တော်ယေရှုတာ မို့ဘာနောင်တခွင်။ အွယ်ကြားမဲ့ အာအွယ် နျက်စထွူးလေး မေ့ငါကုထို့၊ ထန်တို့ထန် ကိုယ်တော်ကအီလေးဒါ ကလေ့ကု ကအိုဒါ တယွူးမြိုင်လောင်ထို့မဲ့ သျှိဘာဟနေ။ ကိုယ်တော်ယေရှု ထိုင်တို့ဘို့လေး တယွူးမြိုင်အွယ်မြိုင်ဆောင့်ကုခါ ကိုယ်တော်အွယ် ဟိုင်အာထို့၊ “ဇက္ခေ အိုတယွူးမြိုင်လောင်ထို့၊ လင်းလင်ချန်း ခွါးခါလဲ့လဲ့။ ဟန်ငြီး ငါးအီအိုနားယွမ်ကု” ထိုင်ဒေါင့်ထန်နိန်းအွယ်ခါ အာအွယ် အိုတယွူးမြိုင်လောင် လင်းလင်စွာထို့၊ အလိုင်ချင်ထို့၊ ကြိစွမ်နောင် သုတဟွမ်ခို။ ပလူးကားကအိုအွယ် ထိုင်သျှိလိုကာ တပုန်အွယ်ဘာထို့၊ “လေတည်ခို ပလူးကကျက်လိမ် လီတရာဟဒါအခွမ် စရိုက်လီခိုဟစာယွမ်ကု” ဝေဖန်ဒေါင့်ကျော်လိုကာနိန်းအွယ်။ အွယ်ခိန်းကုဟို့ ဇက္ခေအွယ် အိုထိုင်တာထို့၊ “ဗွယ် ချန်းဟိုင်လဲ့လဲ့၊ ငါးလိမ်ကျက်ချော်အခွမ် ပလူးဖုန်းဆောင့်ထို့၊ မိုးလွမ်မာစေးကန်း အပျက်စရိုက်လီခိုဟဒါ ငါးဝန်ခံတို။ ကမိုးလွမ်မာစေးကန်းဒါ အပျက်ဖုန်းတာဒါလဲ့ အိုလုလိထို့တို နောင်တသံဝေဂ။ တေဒွါးမမေငါ ငါးကပွိုင်ဆိုင်ဒါ ကွမ်၊ တကလွိုင် ဥစ္စာဖုန်း အတခိုဒါ အီလုဖီတို ပလူးဆင်ရယ်စာဖုန်းတာ။ ကလိမ်ချော်စေးကန်းဒါ ကွမ် ပလူးအဟန်ဟန်ဖုန်းဆောင့် အပွမ် အန်လို့ဆဒါလဲ့ ငါးအီပြန်ဖီအပ်ချာဒါတို” ဒေါင့်ကိုယ်တော်ယေရှုနိန်းအွယ်။ အွယ်ခါ ကိုယ်တော်ယေရှုအွယ် “ဟန်ငြီးလိုင် ယွမ်ခွါးမာဒါ လုလိထို့၊ တကယ်ဆယ်။ ဗွမ်နောင် ပလူးဒွါးပလား ကပုန်ဒါ အာဗြဟံဖုဒုအပလား လုတကယ်ဆယ် ပလူးကလေ့ အိုတမာဒါစာဖုန်းတာဒါလဲ့ အီလုဘာတို တကယ်ဆယ်” ဒေါင့်နိန်းအွယ်။



၅။ ကိုယ်တော်ယေရှု ဝါစွာထန် မိစ္ဆာတလီခိုဟ (မဿဲ ၈:၂၈-၃၄၊ လုကာ ၈:၂၆-၃၀၊ မာကု ၅:၁-၂၀)

အငြီးကုဒီ ကိုယ်တော်ယေရှုနောင် အာတပည့်ဖုန်းအွယ် နောင်ဖောင်တို့လေးသျှို့စွမ်အတောင်က။ အွယ်ကုပါအွယ် ပလူးအိုတာ စင်ခိုင်အောင့်ဖုန်းကုထွို့ အိုခံဘာဒါ မိစ္ဆာတလီခိုဟ ပူစာအပလားလဲ အိုအို။ ပလူးအာဆန်စာ ဝါစွာထန်ဒါ ပလူးအိုခံဘာဒါ မိစ္ဆာတလီခိုဟပူစာအွယ်ပလား အပလားငါလဲ လီအိုဟ။ ပလူးဖုန်းအွယ် အီချုပ်တို့ငြင်စေးကန်း အာနောင် နန်ပီးထုဖုန်းတာ ကြိုစာလိုကာတို့၊ ခမိန်လိုင်လိုင်။ ဒေါင့်မာလဲ အာအွယ် မိုးတကျောဒါ ယူမားကော နန်ပီးထုအွယ်ဟိုဖုန်း။ အာအွယ် ပျန်တို ပလူးစလေစွာဒိုင်တာ ခေါင့်ဖုန်းနောင်စင်ခိုင်အောင့်ဖုန်းရပ်ကုစာတိုဟနော။ အာအွယ် ငွိုကုတာထွို့ နန်နောင်နန် ကဲ့င်းဒွူးတိုးဒါနောင် လုံဖုန်းဟနော။

အာအွယ် ထွိုငြသျှိဘာ ကိုယ်တော်ယေရှုနောင် အာတပည့်ဖုန်း အိုဖောင်လောင် လင်းလင်တာခါ စထွူးလေး ကိုယ်တော်ဆောင့်ထွို့ အိုနင်းခေါက်တာ ကိုယ်တော်မေငါက။ ထွို့မဲ့ အာအွယ် “ဗွယ်ပျန်လမာဒွို ကုအိုသိအွို။ ဗွယ်ဒွို ပျန်တို ကကြီးကျယ်စွိုင်းမြတ်စွက်ဒါ ဗွယ်ဖရာဖုတို။ ကုတောင်ပလန်တို။ ကျန်မိုးခိုင်မာ ကုမာမွန်” ဒေါင့်ကုလိုကာ ကိုယ်တော်ယေရှု နိန်းအွယ်။


အွယ်ခါ ကိုယ်တော်ယေရှုအွယ် “နားချန်းဟောင့်နိန်းမာ”တစီအာနိန်းအွယ်ခါ အာအွယ်လဲ “ဟောင့် လေဂေါင် (အမိပ္ပါယ်လု မိစ္ဆာတလီခိုဟ အစု) နိန်းအွယ်။ ကျန်တုန်မာကု စုံယိုးတန်ကုမာမွန်။ ဗွယ်ချန်းဟိုငြလဲင်။ ခေါင့်ဒီဘာကုဒီ ထို့ဖုန်း အိုအန်လိုကာစာ။ တုန်ဖီကု ထို့အွယ်ဟိုဖုန်းဆောင့်မွန်” ကွူးခွင်နိန်းအွယ်။ ကိုယ်တော်ယေရှုအွယ် ဟိုငြထို့အွယ်ဟိုဖုန်းထွို့ “နားစစွာလေးဒါလိထွို့” ဒေါင့်နိန်းအွယ်။ အွယ်မကန်စာ မိစ္ဆာတလီခိုဟဖုန်းအွယ် အိုပလူးအွယ်ပလားကု စထန်ထန်ထွို့ နွူးကျိန်းလိုကာကော ထို့ဖုန်းဆောင့်ကု။ အွယ်ခါ ထို့အဘာ အန်ငြိုရိန်လူးအွယ် စထွူးလင်းကာခေါင့်လားထွို့ တန်ဘုတ်ဗင့်လင်းကာကော သျှို့လိုးဒုကု။ ကသျှိဘာဒါ တပျန်အွယ်ဘာစာ ပလူးအိုတီလိုကာဒါ ထို့စာဖုန်းအွယ် စထွူးကျိန်းလိုကာဝိန်းကုထွို့ ပြန်ဒေါင့်နေချာဒါ ပလူးအများဖုန်း အာကကြံခွယ်ဘာဒါ တပျန်ဖုန်း။ အွယ်ခါ ပလူးဖုန်းအွယ် နန်နောင်နန် အီလေဟိုငြလိုကာတိုး တပျန်အွယ်ဘာတာ တွိုစုရန်လေးလိုကာ။ ပလူးအွယ်ဟို ထွိုငြတို့လေးလိုကာခါ သျှို့လိုကာဘာ ပလူးအိုခံဘာဒါ မိစ္ဆာတလီခိုဟအိုပူစာအွယ် အိုတို့အွို့နောင် ကွမ်လာထွို့ အိုနင်းကျော်တာထွို့မဲ့ ပြန်ပျန်ချာဒါလိထွို့တိုနောင် သုခိုပကတိအတွန်။ ပလူးအွယ်ပလားအွယ် ပြန်ဒေါင့်နေချာဒါပလား အာကအိုပျန်ထန်ဘာဒါတာခရာဖုန်း ဒါအလိုင်။ အွယ်ခါ ပလူးဖုန်းအွယ် စကန်ထန်လိုကာ ကိုယ်တော်ယေရှုထွို့ တောင်ပလန်လိုကာ ဖီကစစွာထန်ကော။

ကိုယ်တော်ယေရှု ထွိုငြပြန်တို့ချာဒါ ဖောင်လောင်ကုခါ ပလူးအိုခံဘာဒါ မိစ္ဆာတလီခိုဟပူစာအွယ် “ခွင်ဖီငါး လေးတွဲကိုနောင် ကိုယ်တော်ယေရှုမွန်” ဒေါင့်နိန်းအွယ်။ ဒေါင့်မာလဲ ကိုယ်တော်ယေရှုအွယ် “ပြန်ကျိန်းချာဒါ နားပလူးဖုန်းဆောင့်ဒီလဲင်။ ဗွယ်ဖရာဒွို မိုးဖီစေးတို့နားတာ တျာမာဒီ ပြန်ဒေါင့်နေချာဒါ ပလူးဖုန်းလဲင်။ ဒေါင့် ဗွယ်ဖရာ ကအန်ဒင်စေးဒါ မေတ္တာ၊ တသင်ညင်တရာ နားလောင်ဖုန်းဒီဟိုလဲင်” ဒေါင့်အာနိန်းအွယ်ထွို့ ကိုယ်တော်ယေရှုနောင် အာတပည့်ဖုန်းအွယ် စစွာထန်လိုကာကော သျှိုကန်ဒါအိုင်ကုကအိုဒါ ဂျူးပလူးမျိုဖုန်းဆောင့်။ ပလူးကခံဘာဒါ မိစ္ဆာတလီခိုဟပူစာအွယ်ပလားလဲ ပြန်ကျိန်းချာဒါ အာကအိုစွိုဒါဝိန်းကုထွို့ ထွိုငြပြန်ဒေါင့်နေချာဒါ ပလူးအများဖုန်း ကိုယ်တော်ယေရှု ကမိုးဖီစေးကန်းဒါတာ အာတာဖုန်းခါ ပလူးဖုန်းအွယ် ဟွမ်ဆန်လိုကာဘာတာ။




၆။ ကိုယ်တော်ယေရှု အန်လု ပလူးအန်ငရိန်ဖုန်း တအန်တအို(မာကု ၆:၃၁-၄၄)

ဒါအလိုက်က ကိုယ်တော်ယေရှုအွယ် စစ္စာဖြတ်ကာလ ပင်လယ်သို့စွမ်း အိုယားနောင် ဂါလိလဲပင်လယ် အဘာဆောင့်။ ပလူးဖုန်းအွယ် အိုသျှိုလိုကာဘာ အကြောင် ကိုယ်တော်ယေရှုခွါ ကုဖီဒါတို ပလူးလီအိုခရိုင်ဆန်ဟစာဖုန်း အွယ်ကြားမဲ့ လူထုပရိသတ်ဖုန်းဟေတန်အွယ် စတွဲလေးလိုကာ ကိုယ်တော်ယေရှုကန်စာ။ ထို့မဲ့ ကိုယ်တော်ယေရှု နောင် အာတပည့်ဖုန်းအွယ် ထန်လိုကာခေါင့်လောင်ထို့ အိုနင်းလိုကာတာ။ အွယ်ခိန်းဒီ အိုဘိုလေးလီနောင် အီမိုး အစွရေးပလူးမျိုဖုန်း အိုအီဂျစ်ကန်ကုထို့ ကလွတ်ပွမ်းထန်ကောဒါ တသိနန်ပွဲ ကဟောင့်ဒါ ပသခါပွဲခိန်း ဟနေ။ ထိုင်သျှိုဘာ လူထုပရိသတ်ဖုန်းဟေတန်အွယ် အိုလေးမူလိုကာ ကိုယ်တော်ယေရှုဆောင့်ခါ ကိုယ်တော်ယေရှုအွယ် “ပလူးခွိုးဟို အီအန်အိုတာ တအန်တအိုဖုန်းခွါ ကုအီအန်ပလီးဒါကမာကု” တစီဖိလိပွန်နန်းအွယ်။ ကိုယ်တော်ယေရှုအွယ် ဘသာကျန်ကျန် ဖိလိပွန် အွယ်ကြားမဲ့ တစီထန်ဘာတာဟနေ။ ကိုယ်တော်ယေရှုအွယ် အိုသိစေးကန်းထို့လိတို အီမိုးဘာတဟနာ။ ဖိလိပွန်အွယ် “ပလူးဟေတန်ခွိုးဟိုတာ အီကွင်တကိုးအအိန်တာဟိုမသဲ အီအိုလူလို့ထိုင် ကွမ်နိန်းအတခွို (အန်စော့်လွ)” ပြန်ဖရေချာဒါနိန်းအွယ်။ ကပျန်ဒါတပည့်တော်လငါကုအပလား ရှိမုန်ပေတရုပွေရ အန္တေအွယ်လဲ့ “ပသာကအိုဒါ ခွိုးကုပါစာ အပလားဆောင့်ဒီ အီအန်အိုတာ အိုနောင် တကိုးမုယော အန်ငေမာနောင် တားအီဌိဘာ။ ဒေါင့်မာလဲ့ မေပလူးကျိုဒူဟေယွမ်တန်တာခွါ သေချာလီလွမ်ဟာ” ပြန်ဖရေချာဒါနိန်းအွယ်။ အွယ်ခါက ကိုယ်တော်ယေရှုအွယ် ဒေါင့်ပလူးကျိုဒူ အိုအပလားအန်ငရိန်လို့အာအွယ် ဖီကအိုနင်းလင်းလိုကာတာ တတွမ်ကွင်လောင်ကု။ ကိုယ်တော်ယေရှုအွယ် ချော်တကိုး ပသာပီဆောင့်ထို့ အန်ဖရာ ဗွယ်ဖရာကေဇူတော်မေထို့ခါ ပလူးကျိုဒူ ကအိုနင်းလိုကာဒါတာအွယ်ဟိုတာ ဝေဖီတကိုးဖုန်း အာကာ ကဘသာလွဒါအတွန်။ တားဖုန်းဒီလဲ့ မိုးမိုးဖီ နောင်နိန်းအွယ်အွယ်။ ပလူးဖုန်းကားကအို ထိုင်အန်အိုထို့ခါ ကိုယ်တော်ယေရှုအွယ် “ချန်ကော့ ပလူးဖုန်း အန်အိုထို့ ကအိုလို့ဒါ တအန်တအိုဖုန်းလဲ့။ ဖီကျန်ပျန် လဟူလဟာကော့မာ” ဒေါင့်အာတပည့်ဖုန်းနိန်းအွယ်။ အွယ်ကြားမဲ့ တပည့်တော်ဖုန်းအွယ် အိုတကိုးအန်ငေမာနောင် တားအန်ဌိဘာကုထို့ ပလူးဖုန်း ကအန်အိုထို့ ကအိုလို့ဒါ တအန်တအိုဖုန်းအွယ် စချန်လိုကာဘာတို့နောင် ခရောင်ဒူ အစီဌိမာ့။ ပလူးဖုန်းအွယ် ထိုင်သျှိုထို့ ကိုယ်တော်ယေရှု အန်လုဖီတာဖုန်းထို့ “ခွိုးခွါ အီပျန်ဘာတို အရိယာသူတော်ကောင် ကဒေါင့်ဒါ အီကြွလင်းကမ်ဖာလောင်ကုတို” ဒေါင့်လိုကာနိန်းအွယ်။ ကိုယ်တော်ယေရှုအွယ် အိုသိ အကြောင်ပလူးဖုန်းခွါ ဘသာပျန်လိုကာအာ ပျန်နောင် အာကာခွမ်ခမ်း အွယ်ကြားမဲ့ အိုခေါင့်တရွဲအွယ်ဘာကု စကျိန်းကျိန်းကော့ဟနေ။



၇။ အန်ဒင်ထန် တထွမ်အျန်ကျွေ့ယားလောင်ကုထွို၊ မိုးစို ကိုယ်တော်ယေရှု(မာကု ၁၅:၁၆-၄၇)

ကိုယ်တော်ယေရှုအွယ် အိခံဘာ ဖောက်သစ္စာ။ အိခံဘာဖီအပ် ဂျူးပလူးမျိုအဒူအကဲဖုန်နောင် ရောမကျေစာဖုန်းကျွေ့ကုထွို၊ အိခံဘာ အန်ဒင်ထန်တထွမ်အျန်ကျွေ့ယားလောင်ထွို၊ မိုးစို။ မေပွမ့်ဘုအန်တွမ်ငြီးကုအွယ် အိပြန်မွမ်ဘုထန်ချာဒါတာ အိုဟိုကီစေးကန်းနိန်းအွယ်။ အာတစိုဒွါ ပျန်တပျန်စပျန်တင်မေဟထွို၊ အပျက်စာကအိုဒါ ကမ်ဖာလောင်ကု ဖီကခံဘာ တခွင်လွတ်တာ ပျန်တို ဗွယ်ဖရာ အကျီအကျင်ဖုန်းကုအဘာ။ ထွိုဒါ ပျန်ထန်တိုနောင် အာကဒေါင်စေးကန်းအတွန်ဟနေ။ ကပျန်ဒါ ကိုယ်တော်ယေရှုတပည့်ကုစာ အပလား ယုဒအွယ် ကွက်ကွမ်တာဟိုထွို၊ ဖောက်သစ္စာကိုယ်ယေရှုထွိုမဲ့ ဖီကခံဘာ အပျက်ဒဏ် ဂျူးတရာရွမ်းကုတာ အကြောင်ကိုယ်တော်ယေရှုဒွါ ဒေါင်စေးကန်းဘာ ပျန်ခွမ်ခမ်းမေရှီယ နိန်းအွယ်ခရာ အိုဒေါင်တလျက်ထန်တာ။ ချိုစွမ်ဖီ ကန်ညှိုစာဖုန်း ဖီကျန်ဖီမာ တခွမ်တခ ရောမကေရာဇ်ဆောင့်မာ နိန်းအွယ်လဲ့ အိုဒေါင်ဒေါင်တလျက်ထန်။ ကိုယ်တော်ယေရှုဒွါ ခံဘာကျေစာဖုန်း ကျန်းဟောင့်ထွို၊ ခံဘာဖီစွယ်ကို တထွမ်အျန်ကျွေ့ယားလောင် နောင်တောင်ကွမ်းအန်တငြိ။ ကျေစာဖုန်းအွယ် တွယ်နှိပ်စက်ကိုယ်တော်ယေရှု နောင်နန်ပီးတွယ်ကျီ၊ မိုးနောင်သတ္တု အန်တွမ်စိုခွီလိုင်။ ဘောင်ကေ ကိုယ်တော်ယေရှု ကန်ကျိန်းထွေ့ခူနောင့်ထွို၊ တွယ်ထွိုမဲ့ မိုးပလာလိုကာ။ ကျွေ့ဖုန်း၊ ခင်းဖုန်းလဲ့ သောက်လိုကာနောင်ထု တထွမ်အျန်ကျွေ့ယားလောင်ကု။ ကိုယ်တော်ယေရှုအွယ် ခံဘာဖီစွယ် တထွမ်အျန်ကျွေ့ယားလောင်ကု ကြာထွို၊ အန်စွေ့နာရီထွို၊ ကျွေ့ခွင်ဗွယ်ဖရာဆောင့် ဖီကခွင်လွတ်ဖီ ပလူးအိုနှိပ်စက်မိုးစိုဒါအာစာဖုန်းတာ။ ကိုယ်တော်ယေရှုအွယ် ကုစင်နောင်တာထွို၊ “ဗုဗွယ်ဖရာ၊ ဖီအပ်တို ငါးဆက်ဝိညာဉ် နားကျွေ့ကု” ဒေါင်နိန်းအွယ်ထွို၊ သုကျိန်းတဇျီးဆက်ကျွေ့ကန်စာစွက်။ ကျေတပ်အရာအိုဖုန်းအွယ် ထွိုင်သျှီတာကားကအိုထွို၊ ကိုယ်တော်ယေရှုဒွါ အိုတွန်ဆုတောင်တာ ဗွယ်ဖရာဆောင့်ထွို၊ “အာဒွါ ပျန်ယွမ်တို ဆုတော်ကောင်တို” ဒေါင်နိန်းအွယ်။ အွယ်ခိန်းကု အီဟိုဉ် ပျန်နောင်မေးသျှီဆက်ဆေတာ ကအိုစုလိုကာဒါ ပလူးကျီဒူဖုန်းအွယ်လဲ့ ထွိုင်သျှီတာအွယ်ဟိုဖုန်းထွို၊ ဟွမ်သုတိုဉ်လိုကာဘာတာထွို၊ စစွာထန်လိုကာကေ။ အိုဂါလိလဲဒေသကုထွို၊ ကတွဲလေးလိုကာဒါကိုယ်တော်ယေရှုကန်စာစာ ပမွေန်ဖုန်းလဲ့ပါပါ ပလူးကသိုငါဒါ ကိုယ်တော်ယေရှုစာဖုန်းအွယ်လဲ့ အိုထွိုင်လိုကာတာ မဘို့မယားကုထွို၊ အိုဟိုဉ်လိုကာ တပျန်ဖုန်း။ ပလူးကပျန်ဒါ ကောင်စီကျီကုစာ အပလား ကချန်းဒါ ယောသပ်ဒွါ ပျန်တိုပလူး ရိုစာထွို၊ မှန်စာအပလားထွို၊ ပျန်တို ပလူးလီစဖိုတူဟ ကမိုးစေးကန်းဒါတာနောင် ဆုံဖြတ်တာ ကိုယ်တော်လောင်စာ အပလားတိုဟနေ။ ယောသပ်အွယ် ပျန်ပလူး အိုအရိမသဲဒုန်ကုလေးစာထွို၊ ပျန်တိုပလူးအိုမောင့်ဒါ ဗွယ်ဖရာသာသနာတော်စာအပလားလဲ့ မေမေ။ ယောသပ်အွယ် လေးလေ ခွမ်ခမ်းပိလတ်ဆောင့်ထွို၊ ပြန်ကျွေ့ချာဒါ ကိုယ်တော်ယေရှု ရုပ်နန်ကုမ့်။ အာအွယ် ချော်လေ ရုပ်နန်ကုန့်တော်ထွို၊ ဖီပတ်စေချာ နောင်ပိတ်ယာမျန်ထွို၊ ဖီချာစေးကန်း လုံအောင့်စင်ခိုင် လီစင်ဂြိုလ်ဘာဖိုဟကောင်း လမားမားကု။ အွယ်ငြီးဒွီ ပျန်တို မငြီးချန်းတာထွို၊ ခရားအီထွို၊ မငြီးဆောက်တေတာ အိုလူဒါ အငြီးကုဟနေ။ ပမွေန် အိုဂါလိလဲကုထွို၊ ကလေးတွဲဒါနောင် ယေရှုစာဖုန်းအွယ်လဲ့ တွဲလေးလိုကာ ယောသပ်ထွို၊ လေဟိုဉ်လိုကာ ယေရှုနန်ကုန့်ကအိုဒါ စင်ခိုင်အောင့်ကု။ ထွိုမဲ့ ကျိန်းချာဒါယွမ်ကုထွို၊ ချန်းလိုကာ နံစာဟွမ်သျှီဖုန်း။



၈။ ကိုယ်တော်ယေရှု အိုတစီကုထွို့ မွမ့်ဘထန်ချာဒါတာ(မာကု ၁၆:၁-၁၁၊ မဿဲ ၂၇:၆၂- ၂၈:၁၅၊ လုကာ ၂၄:၁-၁၂၊ ယောဟန် ၂၀:၁-၁၈)

အပတ်ကု အကီစွက်ငြီး မွိုင်ကိုးကျောင်းခါ ကိုယ်တော်ယေရှုတပည့်မွှော်ဖုန်းအွယ့် ကျိုလိုကာနောင် ကရုန်းစေးကန်းဒါ နံစာဟွမ်သျှိုထွို့ ပြန်လေးချာလိုကာဒါ စင်ခိုင်အောင်ကအိုဒါကု။ အာကာထွိုင်တို့ စင်ခိုင်အောင်ကအိုဒါကုခါ သျှိုလိုကာဘာ စင်ခိုင်အောင်ကန်တင်းဌာအွယ့် အိုတဘောင့်တာ။ ဒေါင့်မာလဲ ထွိုင်တို့လိုကာ စင်ခိုင်အောင် ကုန်ကုကုခါ သျှိုလိုကာဘာဟဒွမ်း ကိုယ်တော်ယေရှု ရပ်နန်ကုန့်။ အာကာအွယ့် အိုသဝါဒလိုကာတာခိန်းကုဟို့ ပလူးအိုတို့နောင် ကွမ်လာခါလက်လက်အန်တငြိအွယ့် လေအိုထွိုင် ကျို့တာ အာကာအတီးကု။ ပမွှော်ဖုန်းအွယ့် စကန်ထန်လိုကာထွို့ အိုနူကန်တိုးလိုကာတာ ထွို့နောင်ဟန်။ ပလူးအွယ့်ဟိုအွယ့် “ကွက်တဟနာ နားကွကွင်လိုကာ ပလူးမွမ့် တစီတရာခါကု။ အာဒွါ အိုဟဒွမ်းဒွါးကုပါ။ အာပြန်မွမ့်ဘု ထန်ချာလိထွို့။ အိုဂါလိလဲကုတွင်ခါဒွါ ကိုယ်တော်ယေရှု ကဒေါင့်စေးကန်းဒါနားကွဒွါ တောင်လိုကာနဲ့။ ပလူးဖုဒယေရှုဒွါ ခံဘာအပ် အပျက်စာဖုန်းကျွန်ကုထွို့၊ အန်ဒင်ထန်တထွမ်အျန်ကျွန်ယားလောင်ကုထွို့ ခံဘာမိုးစို။ ပွမ့်ဘုအန်တွမ့်ငြီးကု အီပြန်မွမ့်ဘုထန်ချာဒါ ကဒေါင့်စေးကန်း ဒါနိန်းအွယ့်ဒွါ တောင်းလိုကာနဲ့” ဒေါင့်နိန်းအွယ့်။

အာကာကားကအိုအွယ့် တောင်းလိုကာချာဒါ ကိုယ်တော်ယေရှုငိုဖုန်းထွို့ ကိုယ်တော်ယေရှုအွယ့်လဲ ပြနွေထန်နန် အာတပည့်ဖုန်းခါကု။ ထွို့မဲ့ ကိုယ်တော်အွယ့် “ဖီကင်ချမ်မှန်မှန်” ကျို့ထန်နိန်းအွယ့်။ အာကာကားကအိုအွယ့်လဲ ယူထင်လိုကာ ကိုယ်တော်ယေရှု ပျန်တလောက်ထွို့ စကန်သ့ဝါလိုကာတာ။ ကိုယ်တော်ယေရှုအွယ့် “ကျန်စကန်လိုကာမာ။ ဟွိုင် ငါးကျွန်ဖုန်း ငါးခင်ဖုန်းဒွါလဲ။ ငါးဒွါ ပျန်တို ကိုယ်တော်အကျက်တို။ ခင်းကျန်လဲ။ မေဒေါင့်တိုတလောက်အွယ့် ကျူယာနောင် စွူဖုန်းဒွါ အီအိုလီမေဟာ။ ငါးကု တာအွယ့်ဟိုဖုန်းအိုအိုမဲ့ နားကွ အိုသျှိုလိုကာဘာဟနေ။ နားကွဆောင့် တအန်ခရာ တကျိုကျိုအိုနဲ့” ထွိုင်ဒေါင့်နိန်းအွယ့်ခါ တပည့်ဖုန်းအွယ့်လဲ ဖီလိုကာ တားကောင်း အွယ့်ကြားမဲ့ ကိုယ်တော်ယေရှုအွယ့်လဲ အန်ထန်စွူထွို့အလိုင်ချင်။

ခရားကိုယ်တော်ယေရှု ခရားအီကြွာထန် နိဗ္ဗာန်ဝိန်းခမ်းကုခါ အာအွယ့် အီခံစာဘာ တခွင်ဝေဒနာထွို့ ပွမ့်ဘုအန်တွမ့်ငြီးကု အီပြန်မွမ့်ဘုထန်ချာဒါတို ဖီစေးကန်း ငိုခံသစ္စာနိန်းအွယ့်။



၉။ ကိုယ်တော်ယေရှု ပြန်ကြွထန်ချာဒါ နိဗ္ဗာန်ဝိန်းခမ်းကု၊ လေးတွို့ ပလူးမျိုဖုန်းဆောင့်ထွို့၊ စွမ်နေဖီ ဖီကအန်လွှထန် တပည့်ဖုန်းတာ(မသဲ၂၈:၁၆-၂၀၊မာကု၁၆:၁၂-၂၀၊ လုကာ ၂၄:၁၃-၅၁၊ ယောဟန် ၂၀:၁၉-၂၃၊ တမန်တော်၁:၁-၁၁)

တပည့်ဖုန်းအွယ့် လေးလိုကာ ခေါင့်လောင် ယေရှု ကလွိုက်ရွှေစေးဒါအာကာ ပျန်နောင်တပည့်ဖုန်း ခမ်လန်ကု။ အွယ့်ခါ ကိုယ်တော်ယေရှုအွယ့် ပိုထန်ကျို့တာအွယ့်ကြားမဲ့ တပည့်ဖုန်းအွယ့်လဲ့ ဝယ်လိုကာကိုယ်တော်။ ကိုယ်တော်ယေရှုအွယ့် “ဗွယ်ဖရာဒွို၊ ဖီစေးကန်းငါး မိုးပွိုင်ခွင်။ အွယ့်ကြားမဲ့ လေးပလူးမျိုဖုန်းဆောင့်ထွို့၊ အန်လွှထန်လိုကာ တပည့်ဖုန်းလဲ့။ မိုးဖီလိုကာ အာကာငွတ်သျှိုမင်္ဂလာ ဖာဗွယ်ဖရာ၊ ဖုခုယေရှု၊ ဉာဏ်ရောင်တော်ဖရာ နာမတော်ခမ်လားကုလဲ့။ အီလွိုက်နာ ငါးမိန့်ဟွမ့် ငိုကွင်ဖုန်းတာ စွမ်ဖီလိုကာလဲ့။ သိနန်လိုကာ အကြောင်ငါးဒွို၊ အိုအိုကိုတိုနောင် နားကွဒွိုလဲ့” မိန့်ဟွမ့်နိန်းအွယ့်။

ယေရှုအွယ့် ပြန်မွမ်ဘုထန်ချာဒါထွို့၊ အိုကိုနောင် တပည့်ဖုန်း လုတွို့မငြီးပေါင် အန်လွိုစို။ အာဒီ စွမ်နေဖီ တပည့်ဖုန်း ဗွယ်ဖရာ နိဗ္ဗာန်ဝိန်းခမ်းအကြောင်ခရာ။ ပလူးလငါးဖုန်းလဲ့ အာအို နေနေပြထန်နန်။ အလိုင်ကုဒီ နေပြထန်နန် ပလူးကျို့ဒူ အိုအန်ငေယားအာ မေငါးကု။ အွယ့်မကန်စာ ကိုယ်တော်ယေရှုအွယ့် ဟောင့်ထန်တပည့်ဖုန်း သံလွင်ခေါင့်ကု။ ကိုယ်တော်ယေရှုအွယ့် “မေခလုကောင်း ငိုခံသစ္စာ ဖာဗွယ်ဖရာဆောင့်အွယ့် ကျန်ဖီကွေကွေမာ ဂျေရုဆလင်ဝိန်းမာ။ ဗွယ်ယောဟန်ဒီ မိုးဖီနားကွ ငွတ်သျှိုမင်္ဂလာ နောင်သျှိုလဲ့ နားကွဒွို၊ ငြီးဟဒွမ် အီခံချော်လိုကာဘာ ငွတ်သျှိုမင်္ဂလာနောင် ဗွယ်ဖရာဉာဏ်ရောင်တော်” ကိုယ်တော်ယေရှုအွယ့် မိန်းစေးကန်းနိန်းအွယ့်။ ထွို့မဲ့ ကိုယ်တော်ယေရှု တပည့်ဖုန်းအွယ့် အိုဟိုငိုလိုကာဘာ ကိုယ်တော်ယေရှုဒွို ပြန်ကြွကျိန်းချာဒါ နိဗ္ဗာန်ဝိန်းခမ်းကု။ အလိုင်ချင်ကုဟို့ လွှော်ဒေဝါအန်ငြိပါးအွယ့် ပိုလေကျို့တာထွို့၊ “ကွက်တဟနာ နားကွအိုဟိုငိုထန်လိုကာ မုကန်၊ ယေရှုဒွိုးပလားဟနေ အီပြန်ကြွလင်းချာဒါ နားကွဆောင့် ဒါအလိုင်ထွို့၊ အီဟောင့်ထန်တိုနားကွ နိဗ္ဗာန်ဝိန်းခမ်းကွ နောင် နိန်းဒွိုးဟနေ” ဒေါင့်တပည့်ဖုန်းနိန်းအွယ့်။



လွှော်ဒေဝါအပါးအဖွဲ့ “လေဟောင့်စွာငါး ခေါင့်နာစွိုင်းလောင် နောင် ဉာဏ်ရောင်တော်။ နေပြငါး အိုနိဗ္ဗာန်ဝိန်းခမ်းကုထွို့ ဗွယ်ဖရာ ကဖီဒါ ကစိုင်းမြတ်ဒါ ဂျေရုဆလင်ဝိန်းတော်။ ဝိန်းဒီဝိန်းဒီ အိုတင်ခါလက်တာ ဗွမ်နောင် တန်ဖိုကဒူယွမ်တို့ဒါ လုံမေးရတနာဖုန်းထွို့ အိုပလင်ပလီတာ ဗွမ်နောင် ပုံဆောင်ကလုံဖုန်း။ ဝိန်းတော်ဒီဘာဒီ အိုနောင်တပေါင်းစိုင်းတန်ထွို့ အိုနောင်ကန်တင်းငွာ အစိုဋ္ဌိငွာ။ ကန်တင်းငွာအွယ်ဟိုဖုန်းဒီ လွှော်ဒေဝါ အစိုဋ္ဌိပါး အိုပိုင်းစေးကန်း။ ကန်တင်းငွာအွယ်ဟိုဖုန်းကုဒီ တျန်စေးကန်းနောင် အစွရေခွဲနွယ်ကုစာ အစိုဋ္ဌိပလားချန်း။ လကွမ်ဒိုင့်ကုအွယ် ကန်တင်းငွာ အိုအန်တွမ်ငွာ၊ လပူဒိုင့်ကုအွယ် ကန်တင်းငွာ အိုအန်တွမ်ငွာ၊ လဝီဒိုင့်ကုအွယ် ကန်တင်းငွာ အိုအန်တွမ်ငွာ၊ လထွဒိုင့်ကုအွယ် အိုနောင်ကန်တင်းငွာ အန်တွမ်ငွာ။ လွှော်ဒေဝါ ကအိုဒေါင်စွ။ နောင်ငါးဆောင်ဒီ ပါနောင် တကလျိုင်တိုက်ကျိုမိုးနောင်ခမ်း အီတိုက်ကျို ဝိန်းတော်နောင် ကန်တင်းငွာဖုန်း၊ တပေါင်းဖုန်းတာ။ ဝိန်းတော်ဒီ အိုပုံစံ အနွမ်အန်လီစကြိုင်ထွို့ အတလျာနောင် အထွိုင်ဒီလဲ့ ဗွမ်ဗွမ်လိုကာ။ လွှော်ဒေဝါအွယ်ပါးဒီ ထွိုင်တိုက်ကျန်ဝိန်းတော်ခါ အတလျာအွယ် အိုမိုင်ပေါင်း အရိန်အန်ငေယားထွို့၊ အလေနောင် အစိုင်းဒီလဲ့ တျာတျာအွယ်ဟာနေ။ ဝိန်းတော်ကလေ့ဖုန်းဒီ မိုးစေးကန်းနောင် ခမ်းဖုန်းထွို့ အိုပလင်ခါလောက်တာ နောင်မွမ်ယာ။ ဝိန်းတော် ဖီကလုတခါရောင်တာ အိုလူဟ မွိုင်ဖုန်း၊ လူဖုန်း။ အာအိုလွိုလွို အိုခါလက်တိုတာ နောင်ဗွယ်ဖရာဘုန်းတန်ခို တိုဟာနေ။ ခွမ်ခမ်းကန်အွယ်ကန်ဒီ အီဝေကျမ်နောင် ဘုန်တန်ခိုထွို့ အီအုပ်ချုပ် မှန်မှန်ကန်ကန်တို ကန်သျှိုစာဖုန်း(ကန်ဒွိုလဲ့ အီစာယာချမ်စာတိုတာဟာနေ။) ဝိန်းတော်ဒွို မွိုင်ဟခိန်းလဲ့ လီအိုဟ အွယ်ကြားမဲ့ ကန်တင်းငွာဖုန်းဒီလဲ့ ဖီထွိုင်စေးကန်းဖို့ဟ အလိုင်လိုင်။ ဝိန်းတော်ဒွို အီအိုဝေတိုနောင် ဂုဏ်စတင်းခိုဖုန်း။ တာလီပလင်ဟာဖုန်းဒွို အီနွူးကျိန်း ဒါဝိန်းတော်ကု လီမေဟာ။ ဝိန်းတော်ကုဒွို အီအိုဘို့ ပလူးကလွိုက်ရွှေစေးကန်းဒါ ဗွယ်ဖရာ ဆက်လိတ်ကျောင်ကုစာဖုန်းဟို့ အွယ်ကြားမဲ့ ပလူးတလျက်ဖုန်းနောင် ပလူးမိုးဒါတမိုး လုတကသုခရာစာဖုန်းဒီလဲ့ အီနွူးကျိန်းဒါလီမေဟာ။ ယေရှုဒွို အီပိုင်ယားဖီကေတို မေးသျှိုဖုန်း၊ တခိုင်ဆင်ရဲဖုန်း၊ တလီခရိုင်ဆန်ဟာဖုန်း ကားကအို။ ထွို့မဲ့ တွက်လီပေးဟဒါ ပလူးကွိုဒူအွယ် “နားဒွို ခံကျမ်တိုးနန်တိုးဆက်ထွို့ မိုးဖီပလူးမျိုနွယ်ပငါပရာ၊ ငိုဖာစာပငါပရာ၊ ကန်ပငါပရာကုစာဖုန်း ပျန်ထန်လိုကာ ပလူးယွမ်အန်ဗွယ်ဖရာစာဖုန်း နောင်နားကျူတော် အွယ်ကြားမဲ့ဟာနေ။ နားကွဒွို အိုမိုးလိုကာတို ဖီပျန်ထန် ပလူးဆိုင်နောင် ဗွယ်ဖရာသာသနာတော်စာဖုန်းတို ဟာနေ”သချင်ကွစင်လိုကာ သချင် အန်ဖရာတုဖုန်း နိန်းအွယ်။ လွှော်ဒေဝါဖုန်းအွယ် နေငါး ဆက်သျှိုကျူပလင် ဗွမ်နောင်လုံဖောင်ပလင်။ သျှိုအွယ်ဘာဒွို အိုပလင်တော်လောင် လင်ထူလင်းထွို့ ဝိန်းတော်ကလေ့ဖုန်းကုဒီလဲ့ အိုလင်ထူဆွက်ပါဒါ။ လွှော်ဒေဝါအွယ် “လေးလိုကာလဲ့၊ အန်ချန်ပလူးအိုဝီသျှိုစာဖုန်း လေးလဲ့၊ ခွင်ဖီပါ ပလူးအိုဝယ်ဆုတောင်တာစာဖုန်း ချော်ဆက်သျှိုကျူလဲ့” ဒေါင့်စေးနိန်းအွယ်။ သျှိုလိုးဒူတီး အဒိုင်ဒိုင်ကုအွယ် အိုနောင် ဆက်တိုင်မွိုင် ကောဝ်တာတာ အစိုဋ္ဌိမျို အမွိုင်။ ကန်သျှိုစာဖုန်း တစုရောဂါ ဖီကကင်တာ အိုအမွိုင်ကုထွို့ အီမိုးဖီ တကကျိုတသာဖုန်း ထန်ဟေတို ကျမ်လဲ့လဲ့” ဒေါင့်ကိုယ်တော်ယေရှုတပည့် ယောသပ်နိန်းအွယ်။